



په هیواد کې دموکراسي او دموکراتان

نور محمد غفوري

د لیکلو نېټه: ۱۳۹۴/۷/۱۵

نن په هیواد کې د سیاسي فعالینو او د سیاست د مینه والو ترمنځ د ډیرو نورو مسئلو په لړ کې دا موضوع هم مطرح ده چې آیا د اوسنۍ اساسي قانون په رڼا او عمل کې په موجودو شرایطو کې په هیواد کې دموکراسي شته، دموکراتان آزاد سیاسي او ټولنیز فعالیت کولای شي او په اوسنۍ نظام کې د دموکراسۍ له پاره د مبارزې قانوني او عملي امکانات موجود دي؟

زما په نظر د هیواد د اقتصادي، ټولنیزو او کلتوري وروسته پاته شرایطو او د جګړې د دوام له په نظر کې نیولو سره نشو کولای چې په افغانستان کې دموکراسي د پر مختلو اروپايي هیوادونو له دموکراسیو سره پرتله کړو او په غربي مقیاسونو جوړه دموکراسي په وران او وروسته پاته افغانستان کې وغواړو؛ خو په هیواد کې د دموکراسۍ د بنسټ د ډبرې ایښودو هڅې روانې دي او د هیواد د نږدې تاریخ تر ټولو دورو څخه زیات په اوسنیو شرایطو کې د دموکراتیکو فعالیتونو او سیاسي او ټولنیزو سازمانونو د جوړولو له پاره د اساسي قانون په چوکاټ کې زمینه برابره ده. سره له دې چې جنګونه دوام لري او په دولتي ادارو کې فساد روان دی، خو د دولت له لوري د قلم، ژبي، مطبوعاتو، سیاسي فعالیتونو، مظاهرو او مېټنګونو آزادي شته او د ولسمشرۍ، پارلمان، ولایتي او ولسوالۍ شوراګانو له پاره په قانون کې انتخابات په نظر کې نیول شوي. اوس د ملي او دموکراتو ځواکونو په استعداد، ځواک، هنر او فعالیت پورې اړه لري چې له دې شرایطو څخه چیرته، څنګه او څومره ګټه پورته کولای او په کومه اندازه او چټکتیا د دموکراتیکو بهیرونو د کمیت تر څنګ، کیفیت هم لوړولای شي؟

زما په شخصي تجربه د ظاهرشاه د پاچاهۍ په کلونو کې ډیر کسان په سیاسي فعالیتونو، مظاهرو او مېټنګونو کې د ګډون وال اومحرک په نامه خورول شوی، ټکول شوی، مجازات، بندي او شهیدان شوي دي. نوی ځوانان له بنوونځیو او ځوانان مو له پوهنتونونو ایستل شوی او په سیاسي فعالیتونو کې د ګډون له کبله د تحصیل حق ترې اخیستل شوی دی. سیاسي ګوندونو عملاً د برملا فعالیت رسمی اجازه نه لرله. د سردار محمد داؤد خان د جمهوري نظام په زمانه کې هم وضعیت تر دې ښه نه ؤ. د داؤد خان له خپل دولتي حزب پرته د نورو ګوندونو فعالیتونه منع شوي ؤ. د افغانستان د خلکو دموکراتیک ګوند د حاکمیت په ټولو دورو کې (پر هیواد د شورویانو د نظامي یرغل تر مخ او وروسته) د سیاسي مخالفینو پر فعالیت محدودیتونه وضع شوي وو. ان تر دې چې د ګوند د داخلي فرکسیوني مخالفانو او د بیل نظر څښتنانو له پاره هم د عملي سیاسي فعالیت او د خپل نظر د ښکارولو اجازه نه وه او ډیر یې په بند او مرګ محکومیدل. د مجاهدانو د واکمنۍ په وخت کې خو اصلاً د دموکراسۍ موضوع مطرح نه وه. هغوی نه

له فکري لحاظه په دموکراسۍ عقیده مند وو او نه يې د دموکراسۍ دعوا کوله. د طالبانو د حاکميت په دوران کې له يوې خوا د ځمکنۍ بشپړتيا د ساتلو او د شر او فساد ضد شعارونه مطرح او تر خپلې ولکې لاندې ځايو کې يې امن راوستی و، خو له بل لوري يې د اسلامي امارت نوی شکل را منځته کړی وو چې ټولنيزې اوشخصي آزادۍ يې محدودې کړې وې.

د بُن تر لومړي کنفرانس وروسته که د سياسي ځواک په گدی تر ډيرې اندازې وسله وال زور واکان، جگړه ماران او قومي او مذهبي ټيکه داران کښيښاتل، خو دسياسي نظام دعوومي چوکاټ د جوړښت له کبله د افرادو د آزادۍ او د سياسي آزاد فعاليت له پاره په نسبي توگه ښه شرايط برابر شول. د حامد کرزي د حاکميت په دوران کې که دی پخپله د سياسي گوندونو د فعاليت پلوی نه وو او له هغو يې ملاتړ ونه کړ، خو بيا هم موجوده نظام د سياسي گوندونو د فعاليت مخه ټينگه ونه نيوله. اوسنی ولسمشر محمد اشرف غني بيا د دموکراتيک نظام د بشپړتيا او مدرن دولت د رامنځته کولو له پاره د سياسي گوندونو د غښتلتيا له پاره د شرايطو د برابرولو په پلوی نظر ورکوي. اوس نو په دموکراتيکو ځواکونو او سياسي فعالينو پورې اړه لری چې څنگه له دې شرايطو د ځان او ولس په گټه کار اخيستلای شي. دا په دې معنا نه ده چې ټول هغه داخلي او خارجي ځواکونه چې د هيواد په سياست کې مسلط او اغيزمن دي، دموکراتان يا د دموکراتانو پلويان دي او يا د دموکراسۍ له پاره د مبارزې ژمنتيا لري. **د هيواد په سياسي ډگر کې دآزادو سياليو له پاره دقانوني چوکاټ او شرايطو برابرول اړين دي** او په دې سياليو کې دموکراتان او غير دموکراتان د قانون په پولو کې د برخې اخيستلو حق لري.

څرگنده خبره ده چې په انسانانو کې د دموکراتيکو افکارو د غښتلتيا له پاره د **افرادو شخصي آزادۍ** ته اړتيا ده چې پخپله فکر وکړي، افکار يې سانسور نه شي او د ډيرو موجودو نمونو او امکاناتو ترمنځ پخپله خوښه، ښه موټل او مناسبه نمونه انتخاب کړي. د دموکراسۍ پلويانو او په دموکراتيک نظام کې د ژوند کولو مينه والو ته ښايي چې لومړی په فکري لحاظ او پخپل مغز کې آزاد فکر کولو ته چمتو شي، په هيوادنيو او سازماني چارو کې پخپل آزاد فکر برخه واخلي او د نورو آزاديو ته هم د زړه له کومي احترام وکړي. دا بايد ومانو چې په دموکراسۍ کې هغه کسان هم د ژوند او کارکولو حق او امکان لري چې په دموکراسۍ عقیده مند نه دي. ددې له پاره چې په يوه هيواد کې دموکراتيک نظام د دموکراسۍ په اصولو ښه وچليږي، بايد په کافي اندازه او د اړتيا سره سم دموکراتان او د دموکراسۍ طرفداران ولري چې د سياست په تله کې يې وزن له غير دموکراتانو زيات وي. د دموکراسۍ د ودې له پاره پرمختللي زيربنا، د هغې پر اساس را منځته شوي روڼا او لوړ ملی سياسي شعور او ټولنيزې بيدارۍ ته اړتيا ده. د عيني شرايطو سربېره، د دموکراتانو روزنه، تنظيم او د هغوی د ظرفيتونو لوړول او په سياسي مبارزه کې رهبري کول پخپله د مخکښو دموکراتانو او دموکراتيکو انستيتوتونو او سازمانونو دنده ده. دموکراسي په ټاکلو شرايطو کې د دموکراتانو په لاس او ځواک جوړيدای شي او دا بيا د غير دموکراتيکو افکارو او اعمالو په وړاندې دوامدارې مجادلې او مقابلي ته اړتيا لري. غير دموکراتان د دموکراتيک فعاليت له پاره شرايط نه جوړوي، بلکې په دموکراتانو د کار او فعاليت ډگر تنگوي. له غير دموکراتانو څخه د دموکراسۍ د نه عملي کولو گيله او شکايت سم او پر ځای نه دی او د دموکراسۍ او دموکراتانو درد نه دوا کوي. د دموکراسۍ د عملي کولو له پاره بايد پخپله دموکراتان فعال او عملاً لاس په کار شي او د موجودو عيني او ذهني شرايطو سره سم په سنجول شوی تدبير گامونه پورته کړي. يوازې پر نورو انتقاد کول او پخپله د عملي سياسي ډگره ځان لري نيول د دموکراتيکو خوځښتونو د لازمي تقويې له پاره کافي نه دي.

نن په هيواد کې د قانوني لحاظه د سوله ايزو آزادو سياسي فعاليتونو د سرته رسولو امکان شته. ډيرو کسانو د کرزي د حاکميت په وخت کې په دولتي چارواکو او پخپله کرزي باندې په بر ملا توگه ډيري نيوکې کړې دي، چې له دولت او امنيتي ارگانونو سره يې سندونه شته. ځينو کسانو خو مخامخ په مجلسونو کې پخپله کرزي ته تر اندازې هم ډيرې تروې او تروشي خبرې کړې، خو د هيواد ولسمشر

هغوی نه دی مجازات کړي. همدا څه موده مخکې چې د قنډز ښار د طالبانو لاس ته ورغلی ؤ، ان د پارلمان وکیلانو د ولسمشر محمد اشرف غني پر ضد هر څه وویل، ځینې د دموکراسۍ له نورمالو پولو هم واوښتل او ولسمشر یې په ملي خیانت تورن کړ. ولسمشر هرڅه وزغمل او په شخصي عقده یې له کوم چا سره بد وضعیت ونه کړ او جزایي ور نکړه. اوس نو راځئ چې فکر وکړو او له ځانه وپوښتو چې که داسې چلند له هر پخواني ولس مشر یا پاچا سره شوی وای، د انتقاد کوونکي او تهمت ویونکي سره به څه ډول چلند شوی وو؟

ددې پرتلې څخه زما هدف دادی چې د دموکراتیکې سوله ایزې سیاسي او اجتماعي مبارزې مینه والو ته زموږ د ټولنې اوسنۍ سیاسي نبض پوره څرگند شی او د دموکراسۍ پلویان ددې شرایطو څخه د کټي پورته کولو له امله خپل فعالیتونه سریع او منسجم کړی، تر څو چې افغانی ټولنه د دموکراسۍ او هیواد د پرمختګ په لور بوزي.

البته د ترقی او پرشاتګ په مبارزه او د دموکراسۍ او دیکتاتوري په جدل کې تکرر شته، توطیې جوړیږي او ترور وجود لري، خو اوسنۍ دولت پخپل لاس او مستقیمه توګه د کوم چا د سیاسي سوله ایز فعالیت مخنیوی نه کوی او نه یې شي کولای. د سوله ایز سیاسي فعالیت په بهانه د مخالفینو د نیولو، بندې کولو او مجازات بېلګې په نشت حساب دي. په پایله کې ویلای شو چې د افغانستان په داخل کې د سیاسي فعالیت او ګوندونو د جوړولو له پاره آزادي ورکړل شوی ده. اوس نو د دموکراتانو او پرمختګ غوښتونکو ځواکونو په قوت او مهارت پورې اړه لري چې له دې شرایطو څرنگه ګټه پورته کولای شي، څنګه ځانونه د سیاست مرکز ته راوستلای، د ملت ترمنځ د مسلط سیاسي بهیر د بدیل په حیث مطرح کولای او په کوم هنر او شېبه له خپلو ملي ګټو په سوله ایزه توګه دفاع کولای او پر دیکتاتورانو ډګر تنګولای شي!

دموکراتان باید پخپله د دموکراسۍ د بنسټیزه کېدو، پراختیا او تکامل له پاره عملاً او په جدي توګه لاس په کار شي، نه دا چې له غیر دموکراتو او ارتجاعي جګړه مارو د دموکراسۍ د نه پلي کولو په خاطر خپل وخت په نالښتونو او ګیلو تیر کړي او یا په انفرادي او شخصي قهرمانیو باندې ویاړ او اکتفا وکړي. دموکراسي د ګډ کار هنر دی او په دموکراتیکو اصولو سیاسي او ټولنیزه مبارزه د ټاکلو اهدافو د پلویانو کلکتیفی او جمعي کار دی. دموکراسي د هدف په لوري منډه کې د ټولو مینه والو د آزاد او داوطلبانه ګډون او همپهښې فن دی. د نړۍ د هیوادونو تاریخ ثابته کړې ده چې د دموکراتیک نظام جوړول د دیکتاتوري هغه نه ډیر ستونزمن کاردی، ځکه چې ددې تعمیر د هرې خښتې په ایښودو کې باید د ټولنې د افرادو اراده او تصمیم نغښتی وي او دا د هیواد د آگاه، بیدارو، روشنفکرو او فداکارو غړو په زیار او زحمت جوړیږي. په افغانستان کې که دموکراتیک ځواکونه په رښتیني دموکراتیک شکل منسجم شي، په قوی ځواک بدلیدای شي. زموږ په هیواد کې دیکتاتوران او په شاتګ غوښتونکي قوی نه دی، بلکې د ترقی غوښتونکو دموکراتانو تشکله ضعیف دی، بې پلانه دي او ډیر ځلې د حوادثو په لکۍ پسې روانیږي. دا به تاریخي لویه غلطی وي که د افغانستان خلک او په ځانګړې توګه د هیواد روشنفکران او پرمختګ غوښتونکي ځواکونه له اوسنیو موجودو امکاناتو د هیواد د پرمختګ او د دموکراسۍ د تعمیم له پاره لازمه ګټه پورته نکړي.